



NOVEMBER 17, 2024
AKASHAVANI - DHARWAD
PRADESH SAMACHARA (KANNADA) 07.05 A.M.

<><><>

ಆಕಾಶವಾಣಿ

ಪ್ರದೇಶ ಸಮಾಚಾರ

ಓದಿದವರು: ಹರ್ಷವರ್ಧನ್ ಶೀಲವಂತ

<><><>

ಮುಖ್ಯಾಂಶಗಳು:

<><><>

- ✚ ಶ್ರೀ ಿ ಹಾಗೂ ನೈಜ ನ್ಯಾಯ, ನೊಂದವರ ಕಣ್ಣಿರು ಒರೆಸಲಿ - ನ್ಯಾಯಮೂರ್ತಿ ವಿ.ಶ್ರೀಶಾನ್ಯಂದ, ಆಶಯ.
- ✚ ರಾಜ್ಯದ ಪ್ರತಿ ಹೋಬಳಿ ಕೇಂದ್ರದಲ್ಲಿ, ರೈತ ಸಂಪರ್ಕ ಕೇಂದ್ರ ನಿರ್ಮಾಣ - ಎನ್. ಚಲುವರಾಯಸ್ವಾಮಿ, ಮಾಹಿತಿ.
- ✚ ಅಂಗಾಂಗ ದಾನ ನೋಂದಣಿಯಲ್ಲಿ, ಬಳ್ಳಾರಿ ಜಿಲ್ಲೆ, ದೇಶಕ್ಕೆ ಪ್ರಥಮ ಸ್ಥಾನ - ದಿನೇಶ ಗುಂಡೂರಾವ, ಶ್ಲಾಘನೆ.
- ✚ ಕಲಬುರಗಿಯ ಚಂದ್ರಶೇಖರ ಪಾಟೀಲ ಕ್ರೀಡಾಂಗಣದಲ್ಲಿ, ಅಂತಾರಾಷ್ಟ್ರೀಯ ಲಾನ್ ಟೆನ್ನಿಸ್ ಪಂದ್ಯಾವಳಿಗೆ, ಇಂದು ಚಾಲನೆ.

<><><>

ಈಗ ವಾರ್ತೆಗಳ ವಿವರ

<><><>

ಶ್ರೀ ಿ ಹಾಗೂ ನೈಜ ನ್ಯಾಯ, ನೊಂದವರ ಕಣ್ಣಿರು ಒರೆಸುವ ಕಾರ್ಯ ಮಾಡುವಂತಾಗಲಿ ಎಂದು, ರಾಜ್ಯ ಉಚ್ಚ ನ್ಯಾಯಾಲಯದ ನ್ಯಾಯಮೂರ್ತಿ ವಿ.ಶ್ರೀಶಾನ್ಯಂದ, ಆಶಿಸಿದ್ದಾರೆ. ಗದಗ ಜಿಲ್ಲೆ, ಗಜೇಂದ್ರಗಡದಲ್ಲಿ ನೂತನವಾಗಿ ನಿರ್ಮಿಸುತ್ತಿರುವ, ದಿವಾಣಿ ಮತ್ತು ಜೆ.ಎಂ.ಎಫ್.ಸಿ. ನ್ಯಾಯಾಲಯಕ್ಕೆ, ಶಂಕು ಸ್ಥಾಪನೆ ನೆರವೇರಿಸಿ, ಅವರು ಮಾತನಾಡಿದರು. ಕಾನೂನು ಖಾತೆ ಹೊಂದಿರುವ ಹಾಗೂ ಗದಗ ಜಿಲ್ಲಾ ಉಸ್ತುವಾರಿ ಸಚಿವ ಎಚ್.ಕೆ.ಪಾಟೀಲ ಅವರು ಅಧ್ಯಕ್ಷತೆವಹಿಸಿ, ಮಾತನಾಡಿ, ಗದಗ ಜಿಲ್ಲೆಯಲ್ಲಿ ಕಳೆದ ಒಂದು ವರ್ಷದಿಂದ ಯಾವುದೇ ತರಹದ ಪೊಲೀಸ್ ಪ್ರಕರಣ ದಾಖಲಾಗದ, 58 ಗ್ರಾಮಗಳಿವೆ. ವ್ಯಾಜ್ಯ ಮುಕ್ತ ಗ್ರಾಮದ ಪರಿಕಲ್ಪನೆಗೆ ಮಾದರಿಗಳಾಗಿವೆ. 100 ಗ್ರಾಮಗಳನ್ನು ವ್ಯಾಜ್ಯ ಮುಕ್ತಗೊಳಿಸಲು, ಸಂಕಲ್ಪ ಮಾಡಲಾಗಿದೆ, ಎಂದರು.

<><><>

ಪ್ರಸಕ್ತ ಕಾಲಮಾನಕ್ಕೆ ಅನುಗುಣವಾಗಿ ಪರಿಷ್ಕೃತಗೊಂಡು, ಜಾರಿಯಲ್ಲಿರುವ ನೂತನ ಕಾಯ್ದೆಗಳು ಬಳಕೆಗೆ ಸೂಕ್ತ ಹಾಗೂ ಸಾಮಯಿಕವಾಗಿವೆ ಎಂದು, ರಾಜ್ಯ ಉಚ್ಚ ನ್ಯಾಯಾಲಯದ ನ್ಯಾಯಮೂರ್ತಿ ಮಹಮದ್ ನವಾಜ್ ಹೇಳಿದ್ದಾರೆ. ಕೋಲಾರದ ವಕೀಲರ ಸಂಘದ ಸಭಾಂಗಣದಲ್ಲಿ, ಕಾನೂನು ಕಾರ್ಯಾಗಾರಕ್ಕೆ ಚಾಲನೆ ನೀಡಿ, ಅವರು ಮಾತನಾಡಿದರು.

<><><>

ಕೃಷಿ ಇಲಾಖೆಯ ಎಲ್ಲ ಸವಲತ್ತುಗಳು, ರೈತಾಪಿ ವರ್ಗಕ್ಕೆ, ಒಂದೇ ಸೂರಿನಡಿ ಸಿಗಬೇಕು ಎಂಬ ಉದ್ದೇಶದಿಂದ, ರಾಜ್ಯದ ಪ್ರತಿ ಹೋಬಳಿ ಕೇಂದ್ರದಲ್ಲಿ, ರೈತ ಸಂಪರ್ಕ ಕೇಂದ್ರಗಳ ಕಟ್ಟಡ ನಿರ್ಮಾಣಕ್ಕೆ, ಕ್ರಮ ಕೈಗೊಳ್ಳಲಾಗಿದೆ ಎಂದು, ಕೃಷಿ ಖಾತೆ ಸಚಿವ ಎನ್. ಚಲುವರಾಯಸ್ವಾಮಿ ತಿಳಿಸಿದ್ದಾರೆ. ಮಂಡ್ಯ ಜಿಲ್ಲೆ, ನಾಗಮಂಗಲ ತಾಲೂಕಿನ, ದೇವಲಾಪುರದಲ್ಲಿ, 2 ಕೋಟಿ ರೂಪಾಯಿ ವೆಚ್ಚದ, ರೈತ ಸಂಪರ್ಕ ಕೇಂದ್ರದ ನೂತನ ಕಟ್ಟಡ ನಿರ್ಮಾಣ ಕಾಮಗಾರಿಗೆ, ಭೂಮಿ ಪೂಜೆ ನೆರವೇರಿಸಿ, ಅವರು ಮಾತನಾಡಿದರು. ರೈತರ ಹಿತ

ಕಾಪಾಡುವುದೇ ರಾಜ್ಯ ಸರ್ಕಾರದ ಮೊದಲ ಅದ್ವೈತ. ಮಂಡ್ಯ ಜಿಲ್ಲೆಯಲ್ಲಿ 15 ರೈತ ಸಂಪರ್ಕ ಕೇಂದ್ರಗಳ ಕಟ್ಟಡ ನಿರ್ಮಾಣಕ್ಕೆ, ಮಂಜೂರಾತಿ ದೊರೆತಿದೆ ಎಂದರು.

<><><>

ಧಾರವಾಡ ಕೃಷಿ ವಿಶ್ವವಿದ್ಯಾಲಯದ, ಮುಗದ ಭತ್ತ ಕೃಷಿ ಸಂಶೋಧನಾ ಕೇಂದ್ರ ಶತಮಾನೋತ್ಸವ ಸಂಭ್ರಮದಲ್ಲಿದೆ. ಬರ ಮತ್ತು ರೋಗ ನಿರೋಧಕ, ಹಲವಾರು ಮಹತ್ವದ ಭತ್ತದ ತಳಿಗಳನ್ನು, ಮುಗದ ಭತ್ತ ಕೃಷಿ ಸಂಶೋಧನಾ ಕೇಂದ್ರ ನಾಡಿಗೆ ನೀಡಿದ, ಹಿರಿಮೆ ಹೊಂದಿದೆ. ಧಾರವಾಡ ಮನಗುಂಡಿಯ, ಶ್ರೀ ಗುರು ಬಸವ ಮಹಾಮನೆಯ, ಶ್ರೀ ಬಸವಾನಂದ ಸ್ವಾಮೀಜಿ, ಹೈದರಾಬಾದಿನ, ಅಖಿಲ ಭಾರತ ಭತ್ತ ಸಂಶೋಧನಾ ನಿರ್ದೇಶನಾಲಯದ ನಿರ್ದೇಶಕ ಆರ್.ಎಂ. ಸುಂದರಂ, ಮುಗದ ಗ್ರಾಮ ಪಂಚಾಯ್ತಿ ಅಧ್ಯಕ್ಷ ರವಿ ಕಸಮಳಗಿ, ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ಉಪ ಕುಲಪತಿ ಪಿ.ಎಲ್. ಪಾಟೀಲ, ಶತಮಾನೋತ್ಸವ ಸ್ಮಾರಕ ವಸ್ತು ಸಂಗ್ರಹಾಲಯವನ್ನು ಲೋಕಾರ್ಪಣೆ ಗೊಳಿಸಿದರು.

<><><>

ಮುಗದ ಭತ್ತ ಕೃಷಿ ಸಂಶೋಧನಾ ಕೇಂದ್ರದ ನಿರ್ದೇಶಕ ಡಾಕ್ಟರ್ ಜೆ.ಆರ್. ದಿವಾಣ, ಪ್ರದೇಶ ಸಮಾಚಾರಕ್ಕಾಗಿ, ಸಂಶೋಧನಾ ಕೇಂದ್ರದ ಕುರಿತು ಮಾಹಿತಿ ನೀಡಿದ್ದಾರೆ.

<><><>

ಡಾಕ್ಟರ್ ಜೆ.ಆರ್. ದಿವಾಣ ಧ್ವನಿ 40 ಸೆಕೆಂಡುಗಳು

<><><>

ಅಪೌಷ್ಟಿಕತೆಯಿಂದ ಬಳಲುತ್ತಿರುವ ಮಕ್ಕಳ ಆರೋಗ್ಯ ಸುಧಾರಣೆಗೆ, ಬೆಳಗಾವಿ ಜಿಲ್ಲೆಯಲ್ಲಿ, ಯೋಜನೆಗಳನ್ನು ಸಮರ್ಪಕವಾಗಿ ಜಾರಿಗೊಳಿಸುವಂತೆ, ಕರ್ನಾಟಕ ವಿಧಾನ ಮಂಡಲ ಅನುಸೂಚಿತ ಜಾತಿ ಮತ್ತು ಪಂಗಡಗಳ ಕಲ್ಯಾಣ ಸಮಿತಿ ಅಧ್ಯಕ್ಷ ಪಿ.ಎಂ.ನರೇಂದ್ರ ಸ್ವಾಮಿ ಅಧಿಕಾರಿಗಳಿಗೆ ನಿರ್ದೇಶಿಸಿದ್ದಾರೆ. ಅವರು, ಬೆಳಗಾವಿ ಸುವರ್ಣಸೌಧದಲ್ಲಿ ಅನುಸೂಚಿತ ಜಾತಿ, ಪಂಗಡಗಳ ಯೋಜನೆಗಳ ಪ್ರಗತಿ ಪರಿಶೀಲಿಸಿದರು. ವಿಮುಕ್ತ ದೇವದಾಸಿಯರಿಗೆ ಪುನರ್ವಸತಿ ಕಲ್ಪಿಸುವ ಯೋಜನೆಯಡಿ, ನಿವೇಶನ ಹಾಗೂ ವಸತಿ ಆದ್ಯತೆಯ ಮೇರೆ ಕಲ್ಪಿಸುವಂತೆ, ಜಿಲ್ಲಾಡಳಿತಕ್ಕೆ ಸೂಚಿಸಿದರು.

<><><>

ಆಹಾರ, ನಾಗರಿಕ ಸರಬರಾಜು ಮತ್ತು ಗ್ರಾಹಕ ವ್ಯವಹಾರಗಳ ಇಲಾಖೆ, ಯಾವುದೇ ಎ.ಪಿ.ಎಲ್. ಪಡಿತರ ಚೀಟಿಗಳ ರದ್ದತಿಗೆ, ಸೂಚಿಸಿಲ್ಲ ಹಾಗೂ ರದ್ದು ಪಡಿಸಿಲ್ಲ ಎಂದು ಸ್ಪಷ್ಟ ಪಡಿಸಿದೆ. ರಾಜ್ಯದಲ್ಲಿ 22 ಲಕ್ಷ ಬಿ.ಪಿ.ಎಲ್. ಪಡಿತರ ಚೀಟಿಗಳು ರದ್ದಾಗಿವೆ ಎಂಬ ಮಾಹಿತಿ, ಸತ್ಯವಲ್ಲ ಎಂದು, ಇಲಾಖೆ ಪ್ರಕಟಣೆ ಹೊರಡಿಸಿದೆ. ಅನರ್ಹ ಬಿ.ಪಿ.ಎಲ್. ಪಡಿತರ ಕಾರ್ಡ್‌ಗಳನ್ನು, ರದ್ದು ಪಡಿಸಿದ ಹಿನ್ನೆಲೆ, ಕೆಲ ಬಿ.ಪಿ.ಎಲ್. ಕಾರ್ಡ್‌ಗಳನ್ನು, ಎ.ಪಿ.ಎಲ್. ಕಾರ್ಡ್‌ಗಳಾಗಿ ಪರಿವರ್ತಿಸಲಾಗಿದೆ. 48 ಸಾವಿರದ 768 ಕಾರ್ಡ್‌ಗಳು, ನವೆಂಬರ್‌ನಲ್ಲಿ ಹೆಚ್ಚಾಗಿವೆ ಎಂದು, ಇಲಾಖೆ ಸ್ಪಷ್ಟನೆ ನೀಡಿದೆ.

<><><>

ಪ್ರದೇಶ ಸಮಾಚಾರ ಕೇಳುತ್ತಿದ್ದೀರಿ..

<><><>

ಅಂಗಾಂಗ ದಾನ ನೋಂದಣಿಯಲ್ಲಿ, ರಾಜ್ಯದ ಬಳ್ಳಾರಿ ಜಿಲ್ಲೆ, ದೇಶಕ್ಕೆ ಮೊದಲ ಸ್ಥಾನದಲ್ಲಿದೆ ಎಂದು ಆರೋಗ್ಯ ಮತ್ತು ಕುಟುಂಬ ಕಲ್ಯಾಣ ಖಾತೆ ಸಚಿವ ದಿನೇಶ ಗುಂಡೂರಾವ, ಶ್ಲಾಘಿಸಿದ್ದಾರೆ. ಅಂಗಾಂಗ ದಾನದಲ್ಲಿ, ಧಾರವಾಡ ಜಿಲ್ಲೆ, ಈ ಆಗ್ರ ಐದು ಜಿಲ್ಲೆಗಳ ಪಟ್ಟಿಯಲ್ಲಿದೆ. ದೇಶದಲ್ಲಿ ಕರ್ನಾಟಕ, ಮೂರನೇ ಸ್ಥಾನದಲ್ಲಿದ್ದು, ಅಂಗಾಂಗ ದಾನದ ಬಗ್ಗೆ ನಾಡಿನ ಜನ ಜಾಗೃತರಾಗುತ್ತಿರುವುದಕ್ಕೆ ಸಾಕ್ಷಿ ಎಂದು, ಸಾಮಾಜಿಕ ಮಾಧ್ಯಮ ಎಕ್ಸ್ ಮೂಲಕ ಸಚಿವರು ಅಭಿನಂದಿಸಿದ್ದಾರೆ. ರಾಜ್ಯದಲ್ಲಿ ಸುಮಾರು 9 ಸಾವಿರ ಜನ ಅಂಗಾಂಗಗಳಿಗಾಗಿ

ಕಾಯುತ್ತಿದ್ದಾರೆ. ಅಂಗಾಂಗ ದಾನ ಪ್ರೋತ್ಸಾಹಿಸಲು, “Organ Pledge” ಕಾರ್ಯಕ್ರಮ ಆರಂಭಿಸಲಾಗಿದೆ ಎಂದು, ಸಚಿವ ದಿನೇಶ ತಿಳಿಸಿದ್ದಾರೆ.

<><><>

ಕನಕ ಜಯಂತಿ ಹಿನ್ನೆಲೆ, ರಾಜ್ಯ ಸರ್ಕಾರ ಪ್ರದಾನಿಸುವ, ಪ್ರಸಕ್ತ ಸಾಲಿನ ‘ಕನಕ ಶ್ರೀ’ ಪ್ರಶಸ್ತಿಗೆ, ಬಳ್ಳಾರಿಯ ಹಿರಿಯ ವಿದ್ವಾಂಸ ವ್ಯಾಸನಕೆರೆಯ ಪ್ರಭಂಜನಾಚಾರ್ಯ ಭಾಜನರಾಗಿದ್ದಾರೆ. ಬೆಂಗಳೂರಿನ ರವೀಂದ್ರ ಕಲಾಕ್ಷೇತ್ರದಲ್ಲಿ, ನಾಳೆ ಆಯೋಜಿತ, ಕನಕ ಜಯಂತಿತ್ಸವದಲ್ಲಿ, ಮುಖ್ಯಮಂತ್ರಿಯವರು ಪ್ರಶಸ್ತಿ ಪ್ರದಾನ ಮಾಡಿ, ಗೌರವಿಸಲಿದ್ದಾರೆ. ಅನಿಲ ಕುಮಾರ, ಚಿಕ್ಕಮಗಳೂರು ಗಣೇಶ ಹಾಗೂ ಉಮೇಶ ಎಂ. ಅವರು ಕನಕ ಯವ ಪುರಸ್ಕಾರಕ್ಕೆ ಭಾಜನರಾಗಿದ್ದಾರೆ. ಪ್ರದೇಶ ಸಮಾಚಾರಕ್ಕಾಗಿ, ವ್ಯಾಸನಕೆರೆಯ ಪ್ರಭಂಜನಾಚಾರ್ಯ, ತಮ್ಮ ಸಂತಸ ಹಂಚಿಕೊಂಡಿದ್ದಾರೆ.

<><><>

ವ್ಯಾಸನಕೆರೆಯ ಪ್ರಭಂಜನಾಚಾರ್ಯ ದ್ವನಿ 45 ಸೆಕೆಂಡುಗಳು

<><><>

ಕಲಬುರಗಿ ಜಿಲ್ಲಾಡಳಿತ, ಇಂದಿನಿಂದ 24ರ ವರೆಗೆ, ಅಂತಾರಾಷ್ಟ್ರೀಯ ಲಾನ್ ಟೆನ್ನಿಸ್ ಪಂದ್ಯಾವಳಿಯನ್ನು, ಚಂದ್ರಶೇಖರ ಪಾಟೀಲ ಜಿಲ್ಲಾ ಕ್ರೀಡಾಂಗಣದಲ್ಲಿ ಆಯೋಜಿಸಿದೆ. ಜಿಲ್ಲಾ ಉಸ್ತುವಾರಿ ಸಚಿವ ಪ್ರಿಯಾಂಕ್ ಖರ್ಗೆ ಪಂದ್ಯಾವಳಿಗೆ ಚಾಲನೆ ನೀಡಲಿದ್ದಾರೆ. ಈ ಅಂತಾರಾಷ್ಟ್ರೀಯ ಲಾನ್ ಟೆನ್ನಿಸ್ ಪಂದ್ಯಾವಳಿಯಲ್ಲಿ, ದೇಶ ವಿದೇಶಗಳ ಅಗ್ರ ಶ್ರೇಯಾಂಕಿತ ಕ್ರೀಡಾಪಟುಗಳು ಭಾಗವಹಿಸಲಿದ್ದಾರೆ. ವಿಜೇತ ಕ್ರೀಡಾಪಟುಗಳಿಗೆ 23 ಲಕ್ಷ ರೂಪಾಯಿ ನಗದು ಪುರಸ್ಕಾರ ಲಭಿಸಲಿದೆ ಎಂದು, ಕಲಬುರಗಿ ಜಿಲ್ಲಾಧಿಕಾರಿ ಬಿ. ಫೌಜಿಯಾ ತರನ್ನುಮ್ ತಿಳಿಸಿದ್ದಾರೆ.

<><><>

ಬೀದಿ ಬದಿ ನಾಯಿಗಳಿಗೆ, ದಿನಕ್ಕೆ ಒಂದು ಹೊತ್ತಿನ ಆಹಾರ ನೀಡುವ, ಪ್ರಾಯೋಗಿಕ ಯೋಜನೆಗೆ, ಬೆಂಗಳೂರು ಮಹಾನಗರ ಪಾಲಿಕೆಯ, ಪಶು ಸಂಗೋಪನಾ ವಿಭಾಗದಿಂದ, 8 ವಲಯಗಳಲ್ಲಿ, ಪೌರ ಕಾರ್ಮಿಕರು ಮತ್ತು ಹೊಟೆಲ್ ಮಾಲಿಕರ ಸಹಯೋಗದಲ್ಲಿ, ಇಂದು ಚಾಲನೆ ನೀಡಲಾಗುತ್ತಿದೆ. ಪಶು ಸಂಗೋಪನಾ ವಿಭಾಗದ, ವಿಶೇಷ ಆಯುಕ್ತ ವಿಕಾಸ ಕಿಶೋರ ಸುರಳ್ಕರ, ಈ ಮಾಹಿತಿ ನೀಡಿದ್ದು, ಕಳೆದ ಒಂದು ತಿಂಗಳಲ್ಲಿ ಪ್ರತಿ ದಿನ 100ಕ್ಕೂ ಹೆಚ್ಚು ಸಮುದಾಯ ಆಶ್ರಿತ ನಾಯಿಗಳಿಗೆ, ಪ್ರಾಯೋಗಿಕವಾಗಿ ಆಹಾರ ನೀಡಲಾಗುತ್ತಿದೆ ಎಂದರು. ಬೆಂಗಳೂರು ನಗರದ, 28 ವಿಧಾನಸಭಾ ಕ್ಷೇತ್ರಗಳಲ್ಲಿ, ಶ್ವಾನಗಳಿಗೆ ಆಹಾರ ಒದಗಿಸಲು, ಕನಿಷ್ಠ 5 ಸ್ಥಳಗಳನ್ನು ನಿಗದಿಪಡಿಸಲು, ಅವರು ಸೂಚಿಸಿದ್ದಾರೆ.

<><><>

ಈಗ ಸಂಕ್ಷಿಪ್ತ ಸುದ್ದಿಗಳು:

<><><>

ಕಾರ್ಯ ನಿರತ ಪತ್ರಕರ್ತರ ಸಂಘ, ಹಿರಿಯ ಪತ್ರಕರ್ತ ಡಿ.ಎಂ.ಭಟ್ ಅವರನ್ನು ಬೆಂಗಳೂರಿನಲ್ಲಿ ಸನ್ಮಾನಿಸಿ, ರಾಷ್ಟ್ರೀಯ ಪತ್ರಿಕಾ ದಿನ ಆಚರಿಸಿತು.

<><><>

ಬೆಂಗಳೂರಿನ ನ್ಯಾ. 'ನಲ್ ಗ್ಯಾಲರಿ ಆಫ್ ಮಾರ್ಡರ್ ಆರ್ಟ್‌ನಲ್ಲಿ, ಕೇಂದ್ರ ಸಂಸ್ಕೃತಿ ಸಚಿವಾಲಯದ ಸಹಯೋಗದಲ್ಲಿ, ದಿವರ ಸಮುದಾಯದ ಸಾಂಸ್ಕೃತಿಕ ಕಲೆಯಾದ, 'ಚಿತ್ತಾರ ಕಲೆ' ಬಗ್ಗೆ, ಕಾರ್ಯಾಗಾರ ನಡೆಯಿತು.

<><><>

ಉಡುಪಿಯಲ್ಲಿ, ಸಂಸದ ಕೋಟಾ ಶ್ರೀನಿವಾಸ್ ಪೂಜಾರಿ, ಪಶ್ಚಿಮಘಟ್ಟದ ಸೂಕ್ಷ್ಮ ಅರಣ್ಯ ಪ್ರದೇಶ ಮತ್ತು ಕಸ್ತೂರಿ ರಂಗನ್ ವರದಿ ಅನುಷ್ಠಾನ ಕುರಿತು, ಗೊಂದಲಗಳ ನಿವಾರಣೆಗೆ, ಅಧಿಕಾರಿಗಳೊಂದಿಗೆ ಸಭೆ ನಡೆಸಿದರು.

<><><>

ಬಾಗಲಕೋಟೆಯ ತೋಟಗಾರಿಕೆ ವಿಶ್ವವಿದ್ಯಾಲಯ ಪಕ್ಕದ ಮೈದಾನದಲ್ಲಿ, ಇಂದು ಭಾನುವಾರ ಬೆಳಿಗ್ಗೆ 10 ಗಂಟೆಗೆ, ಮುಖ್ಯಮಂತ್ರಿ ಸಿದ್ದರಾಮಯ್ಯ ಅವರು, 71 ನೇ ಅಖಿಲ ಭಾರತ ಸಹಕಾರ ಸಪ್ತಾಹ ಸಮಾರಂಭವನ್ನು ಉದ್ಘಾಟಿಸಲಿದ್ದಾರೆ.

<><><>

ಕನ್ನಡ ಜ್ಯೋತಿ ರಥ ಯಾತ್ರೆ, ತುಮಕೂರಿಗೆ ಆಗಮಿಸಿದ್ದು, ಜಿಲ್ಲಾಧಿಕಾರಿ ಸುಭಾ ಕಲ್ಯಾಣ್ ಸ್ವಾಗತಿಸಿದರು.

<><><>

ಹುಬ್ಬಳ್ಳಿಯ ಇಂದಿರಾ ಗಾಜಿನ ಮನೆಯಲ್ಲಿ, ಇಂದು, 2ನೇ ದಿನದ ಫಲ ಪುಷ್ಪ ಪ್ರದರ್ಶನ ಹಾಗೂ ಸಿರಿಧಾನ್ಯ ಹಬ್ಬ ಆಯೋಜಿಸಲಾಗಿದೆ.

<><><>

ರಾಷ್ಟ್ರೀಯ ಗ್ರಂಥಾಲಯ ಸಪ್ತಾಹದ ಅಂಗವಾಗಿ, ಈ ತಿಂಗಳ 20ನೇ ತಾರೀಖಿನ ವರೆಗೆ, ಚಿಕ್ಕಬಳ್ಳಾಪುರದ ಸರ್.ಎಂ.ವಿ. ಜಿಲ್ಲಾ ಕೇಂದ್ರ ಗ್ರಂಥಾಲಯದಲ್ಲಿ, ಪುಸ್ತಕ ಪ್ರದರ್ಶನ ಆಯೋಜಿಸಲಾಗಿದೆ.

<><><>

ಕರ್ನಾಟಕ ನಾಮಕರಣದ, ಸುವರ್ಣ ಸಂಭ್ರಮದ ಅಂಗವಾಗಿ, ಮಂಗಳೂರಿನಲ್ಲಿ ಡಿಸೆಂಬರ್ 3 ಮತ್ತು 4 ರಂದು ಆಯೋಜಿತ, ಬಹು ಸಂಸ್ಕೃತಿ ಉತ್ಸವದ ಲಾಂಛನವನ್ನು, ದಕ್ಷಿಣ ಕನ್ನಡ ಜಿಲ್ಲಾ ಉಸ್ತುವಾರಿ ಸಚಿವ ದಿನೇಶ ಗುಂಡೂರಾವ ಬಿಡುಗಡೆ ಮಾಡಿದರು.

<><><>

ರಸ್ತೆ ಅಪಘಾತದಲ್ಲಿ ಮೃತಪಟ್ಟವರ ಸಂಸ್ಕರಣಾ ದಿನವಿಂದು. ಪ್ರತಿ ವರ್ಷ ನವೆಂಬರ್ ಮೂರನೇ ಭಾನುವಾರದಂದು ವಿಶ್ವ ಸಂಸ್ಥೆ, ಶ್ರದ್ಧಾಂಜಲಿ ದಿನ ಆಚರಿಸಲು, ಕರೆ ನೀಡಿದೆ.

<><><>

ಕೊನೆಯಲ್ಲಿ ಮತ್ತೊಮ್ಮೆ ಮುಖ್ಯಾಂಶಗಳು:

<><><>

- ✚ ಶ್ರೀ ಿ ಹಾಗೂ ನೈಜ ನ್ಯಾಯ, ನೊಂದವರ ಕಣ್ಣಿರು ಒರೆಸಲಿ - ನ್ಯಾಯಮೂರ್ತಿ ವಿ.ಶ್ರೀಶಾನಂದ, ಆಶಯ.
- ✚ ರಾಜ್ಯದ ಪ್ರತಿ ಹೋಬಳಿ ಕೇಂದ್ರದಲ್ಲಿ, ರೈತ ಸಂಪರ್ಕ ಕೇಂದ್ರ ನಿರ್ಮಾಣ - ಎನ್. ಚಲುವರಾಯಸ್ವಾಮಿ.
- ✚ ಅಂಗಾಂಗ ದಾನ ನೋಂದಣಿಯಲ್ಲಿ, ಬಳ್ಳಾರಿ ಜಿಲ್ಲೆ, ದೇಶಕ್ಕೆ ಪ್ರಥಮ ಸ್ಥಾನ - ದಿನೇಶ ಗುಂಡೂರಾವ, ಶ್ಲಾಘನೆ.
- ✚ ಕಲಬುರಗಿಯ ಚಂದ್ರಶೇಖರ ಪಾಟೀಲ ಕ್ರೀಡಾಂಗಣದಲ್ಲಿ, ಅಂತಾರಾಷ್ಟ್ರೀಯ ಲಾನ್ ಟೆನ್ನಿಸ್ ಪಂದ್ಯಾವಳಿಗೆ, ಇಂದು ಚಾಲನೆ.

<><><>

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

<><><>

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ, ಈ ಬೆಳಿಗ್ಗೆ 7 ಗಂಟೆ 35 ನಿಮಿಷಕ್ಕೆ.

<><><>

ಹರ್ಷ